



ЧУШМА

52 НЧЕ ТАТАР УРТА ГОМУМ БЕЛЕМ БИРУ МӘКТӘБЕ



Тырышкан табар, ташка кадак кагар

Татар халкы мәкаль һәм әйтемнәргә бай. Шулар арасында миңа иң ошаганы – “Тырышкан табар, ташка кадак кагар” мәкале. Минем уйлавымча, тырышып укысаң, тырышып эшләсәң, үзең куйган барлык максатларга ирешеп, зур нәтижәләр яулап була. Мин 7 нче а сыйныфында белем алам, укырга бик яратам. Укырга яратуымның нәтижәсе – барлык фәннәрне “5” ле билгеләренә үزلәштерәм. Мин – сыйныфыбызның командиры да. Сыйныфыбызда, мәктәбебездә узучы чараларда актив катнашам, үзем артыннан сыйныфташларымны да ияртәм. Тагы бер яраткан шөгылем – бию. Дәресләрдән соң 7 нче сәнгать мәктәбенә биергә йөрим. Анда без төрле халык биюләрен, заманча биюләр өйрәнәбез. Республикабызның төрле шәһәрләренә конкурсларга, концертларга йөрибез. Бигрәк тә мин шәһәр олимпиадаларында катнашырга яратам. Быел мнн татар теленнән, татар әдәбиятыннан һәм рус әдәбиятыннан шәһәр олимпиадаларында катнаштым. Бу 3 олимпиадада да призер булдым. Татар әдәбиятыннан – 2, рус әдәбияты һәм татар теленнән 3 урын. Татар әдәбиятыннан республика олимпиадасында да катнаштым. Ул 27-29 гыйнвар көннәрендә Казан шәһәрендә узды. 40 баллдан 33 балл жыеп, мин олимпиаданың призёры булдым. Бу нәтижәләрем белән мин бик канәгать. Әлбәттә, фән олимпиадасына әзерлек зур көч таләп итә. Һәр көнне диярлек укытучыларым белән, дәресләрдән соң калып, тырышып әзерләндек. Өйдә дә үзем гел биремнәр эшләдем. Миңа бу авыр, җаваплы эштә гаиләм терәк булды. Мин гаиләмә һәм, әлбәттә, фән олимпиадаларына әзерләгән укытучыларым – Чулпан Наилова һәм Алия Илфаковнага зур рәхмәтле.



Ялкаулар: “Мин булдыра алмыйм!” – дияргә ярата. Әмма бары тик тырышканнар гына зур җиңүләргә ирешә ала.

Сабирҗанова Сабина, 7 нче а сыйныфы укучысы

Мирһади Разовның иҗат кичәсе

19 февраль көнне мәктәбебездә Татарстанның атказанган мәдәният хезмәткәре, бик күп популяр җырлар авторы, шагыйрь Мирһади Разовның иҗат кичәсе булды. Кичәдә шагыйрә Әлфия



Ситдикова, Зөлфия Минһаҗева, Айгөл Әхмәтгалиева да катнашты. Алар юбиляр Мирһади Разовка ихлас теләкләрен җиткерде. Кичә концерт номерлары белән үрелеп барды. Татарстанның атказанган артисты Гөлдания Хәйруллина, Флюра Талипова, Ринас Әхмәтов безне матур җырлары белән сөендерде, укучыларыбыз

М.Разовның шигырьләрен сөйләде. Кичәне китапханәче Илфания Камил кызы әзерләгән иде. Күңелле мизгелләр тарихка кереп калды.

Мөхәммәтханова Эльвира, 9 нчы б сыйныфы укучысы

Кыш килде

Үзенең кар-бураннарын ияртеп, көткән кыш та килеп җитте. Әле кичә генә кара булган җир ап-ак кар белән капланган. Бөтен дөньяда аклык, сафлык хөкем сөрә.

Өр-яңа җирләрне үзләштергәндәй, беркем дә аяк басмаган яңа яуган карга эз салып баруы – үзе бер могҗиза.

Яңа яуган кар өстендә тормышның бар сулышы ярылып ята. Урам буйлап узганда, кемнеләр өенә эз керүен, кайсыныңдыр урам буйлап узуын күрәсең. Әнә ерак түгел, шаярып уйнашкан эт эзләре ярылып ята, аңа каршы якта – ат чанасы эзе. Мондый хозурлык бары кыш көне генә була ала.

Кышның уеннары гына да ни тора бит! Кар йомарлап атышу, җепшек кардан Кар бабай һәм Кар кызы, тагы әллә нинди фигуралар ясау дисеңме – берсе дә калмый. Тимераякларга, чаналарга, чаңгыларга да чират җитә. Болар барысы да кыш көне генә була торган күренешләр. Шуңа күрә без кышны яратабыз.

Сөнәгәтуллина Алсу, 5 нче а сыйныфы укучысы

Кышкы каникуллар шәп узды

Каникулларны без түземсезлек белән көтеп алабыз. Авыр дәресләрдән соң ял итәргә, күңел ачарга була. Минем кышкы каникулларым бик күңелле узды. Мин әбием һәм бабам янына кунакка кайттым. Алар Актаныш районы Мәсәде авылында яши. Авылда минем авылдаш дусларым бар. Алар белән без көн саен диярлек чанада, чаңгыда, шудык. Авылыбызда шугалак та бар. Кар яуган көннәрне, башта аны кардан чистарттык, аннары иптәш малайлар белән хоккей уены уйнадык. Өйгә, кич булгач, караңгы төшкәч кенә, арып-талып кайтып керә идем. “Гел уйнап кына йөргән бу !” - дип уйламагыз. Әбием белән бабама өй эшләрендә булыштым. Капка төпләрен, ишегалларын кардан чистартып куйдым, утын ярдым. Авылдан аерылып, шәһәргә килүе авыррак булды. Китәсе килмәде.

Рәхәт вакыт тиз үтеп китә инде ул. Каникуллар да, сизелмичә, узды да китте. Без, яңа көчләр туплап, иң олы чирекне башлап җибәрдек.

Фәтхиев Камил, 7 нче а сыйныфы укучысы



Президент чыршысы

Ел саен, декабрь ахырында, Казанда үткәрелә торган Президент чыршысына район, шәһәр, республика күләмендә зур уңышларга ирешкән, бәйгеләрдә активлык күрсәткән мәктәп укучылары бара. Быел алар арасында мин дә бар идем! Бу минем өчен зур шатлык булды! “Казанга Президент

чыршысына син барасың!” – дигән сүзне ишеткәч, көне буге сөенеп йөрдем. Әлегә көнне зур түземсезлек белән көтеп алдым! 25 декабрь көне минем күңелгә мәңге уелып калачак. Яңа ел «Татнефть Арена» боз сараенда булды. Безне котларга дип Татарстан Республикасы Президенты Рөстәм Миңнеханов та килгән иде. Тамашаның төп персонажлары әкият геройлары булды. Чара бик матур һәм күңелле булды. Без бик теләп тыңладык һәм артистлар белән бергә җырладык, биедек. Бәйрәм тәмамлангандан соң безгә бүләкләр тапшырылды.

Ногоманова Алия, 6 нчы а сыйныфы укучысы

Сыйныфыбыз белән Яңа елда

Яңа ел – һәркемнең көтеп алган, яраткан бәйрәме. Мин дә аны



ел саен сагынып көтеп алам. Чөнки бу бәйрәмдә сыйныфыбыз белән берәр күңелле урынга барабыз. Быел без, 7 нче сыйныф укучылары, Форт Боярд уенында булдык. Анда безнең өчен 2 сәгать ярымлык программа оештырылган иде. Безгә, ике командага бүленеп, төрле сынаулар узарга туры килде: ачкычларны эзләп табу, интеллектуаль сорауларга

җавап бирү, төрле биремнәр үтәү, аларны үтә алмаган очракта, җәза алу һ.б. Аннары күңелле дискотека булды. Иң азактан Кыш бабай керде, безне Яңа ел бәйрәмнәре белән котлады, уенны уңышлы үтеп чыккан өчен, мактау грамоталары тапшырды. Бәйрәм чәй табыны янында дәвам итте. Форт Боярдда безгә бик ошады. Ә, иң мөһиме, без анда үзебезне тату, бердәм сыйныф буларак күрсәттек. Шуңа җиңүгә ирештек тә! Әлегә чараны оештырган әти-әниләребезгә, сыйныф җитәкчеләребезгә зур рәхмәтебезне җиткерәбез.

Йосыфова Илфира, 7 нче а сыйныфы укучысы

Кышкы мизгелләр

Менә салкын гыйнвар ае килеп җитте. Гыйнварның көне кыска, ә февральның ае кыска, - диләр.

Безнең адрес:
423827, Яр Чаллы
шәһәре, Яңа
шәһәр, 52\36, 52
нче татар гомум
белем бирү
мәктәбе

Телефон: (8552)
59-36-88

Без Вебра: [https://
edu.tatar.ru/
index.htm/sch52/
page1067817.htm](https://edu.tatar.ru/index.htm/sch52/page1067817.htm)

Кояш безгә сирәк кенә карый. Офыкта сүрән ут булып балкый да, салкын кыштан курыккандай, әллә кая китеп югала. Бу көн - нәрдә чатнама суыклар еш була, бигрәк тә төннәрен агачлар, бүрәнәләр шарт - шорт килә. Салкынга бирешергә теләмәгәндәй, агачлар да өсләренә тун кигән кебек, бәс белән капланган. Мондый салкыннарда кошлар да үзләренә азык таба алмый очалар. Кайбер кошлар, хәлсезләнеп, җиргә очып төшәләр, күшегеп калтырыйлар. Карда аунап яткан кошларны очраткач, мин җимлеккә көн саен ярма, орлык, икмәк валчыклары салам.

Нургатина Миләүшә, 5 нче а сыйныфы укучысы